

Maestro Ġużeppi Abdilla (6.12.1871 – 11.4.1941)

Ġużeppi Abdilla, kompożitur mill-Furjana, huwa wiehed mill-aqwa kuntrappuntisti muzikali li qatt dehru f'Malta. Huwa twieled fis-6 ta' Diċembru 1871 u kien iben Karlu Abdilla u Marjanna Borg. Huwa kien mgħammed l-ghada fil-knisja parrokkjali ta' San Publiju mill-Vici-Parroku Dun Baskal Buhagiar u nġata l-ismijiet ta' 'Josephus, Nicholaus, Ambrosius, Antonius, Publius'.

Huwa kien il-ħames fost tmien twelidijiet. It-twelid tiegħu ma kienx insinwat fir-Registru Pubbliku. Il-ġenituri tiegħu kienu nġhaqdu fiż-żwieġ fl-1862. Missieru Karlu kien nisel il-familja ta' Stefano (iben Andrea u Imperja) u Giovanella Xerri li kienu żżewġu fl-Imdina fl-1624.

Profil ta' Ġużeppi kien ipubblikat minn Robbie Mifsud Bonnici l-ewwe fil-ktieb tiegħu 'Mużiċisti Kompożituri' (1951) u mbagħad fil-volum 'Bio-Biografija Nazzjonali' (1960) fejn Ġużeppi jissema li kien twieled fl-1886 u li kien miet fl-1944, u kittieba li ġew wara, sew professjonali sew dilettanti, imxew fuq l-istess Mifsud Bonnici kważi kelma b'kelma. Ġużeppi Abdilla iehor, it-tifel ta' Pawla, kien twieled fil-Furjana fl-1886, ħadem bħala naġġar, u kien miet fl-1945.

Ġużeppi Abdilla l-kompożitur, magħruf ukoll bħala Ġużè, kellu ħuh Anġlu li kien għalliem tal-pjanu kif ukoll oħtu Elena li żżewġet lis-Surmast Rikardu Bugeja u għalhekk kien iz-ziju ta' Vincenzo jew aħjar Ċensinu Bugeja li kien l-aħħar membru tal-Kappella Bugeja fi ħdan il-knisja arċipretali tal-Portu Salvu jew ta' San Duminku fil-belt Valletta. Ġużeppi kien ta' ftit skola

akkademika u letterarja, iżda huwa kellu talent muzikali u artistiku bi rfuos.

Ġużeppi tħarreg fil-muzika ma' wħud mill-aqwa Surmastrijiet Maltin fosthom Maestro Paolino Vassallo. Ġużeppi wera sa mill-bidu tal-istudji tiegħu intelligenza straordinarja fit-tħaddim tal-kuntrapunt u fil-mod li bih huwa kien jikkombina kuntrasti muzikali bi stili pjaċevoli u b'ritmi effettivi.

Ġużeppi kiteb waħda mill-isbaħ kompożizzjonijiet tat-Tantum Ergo, in Fa Minore, għal tenur, orkestra, kor ta' tliet vuċijiet tat-tfal. Huwa dderieġa x-xogħol tiegħu tabilhaqq melodjuż fl-okkażjoni tal-Vespri Solenni fil-knisja parrokkjali ta' San Publiju nhar il-festa tal-Patrijarka San Ġużepp fl-1906.

Ġużeppi kien bla dubju ta' xejn mibgħut minn Alla biex id-dinastija muzikali ta' Bugeja setgħet tissokta. Ġużeppi kellu 39 sena fil-waqt li Maestro Rikardu Bugeja kellu 66 sena meta oħtu u dan tal-aħħar kellhom lil Ċensinu. L-ewwel nett, huwa beda fi żmien qarib jiehu ħsieb it-tagħlim tan-neputi tiegħu Ċensinu, irawmu fl-arti tal-muzika, jgħinu fil-kompożizzjoni kif ukoll jippreparah biex jiehu f'idejh il-Kappella Bugeja.

It-tieni nett, Ġużeppi kellu jkun ir-reffied tal-konservazzjoni tal-Kappella Bugeja sakemm laħaq Ċensinu wara li saħħet Maestro Rikardu kienet bdiet tmur lura. Ġużeppi mexxa l-Kappella Bugeja sakemm in-neputi Ċensinu temm l-istudji tiegħu li huwa kompli f'Ruma fl-1934.

Huwa rranga f'moviment wiehed id-Dixit Dominus ta' Maestro Rikardu u għamlu jaqbel mar-riformi tal-muzika sagra skont il-Motu Pro-

prio tal-Papa Piju X tat-22 ta' Novembru 1903.

It-tielet, Ġużeppi beda jidderiegi l-baned fil-bliet u l-irħula ta' Malta minflok Maestro Rikardu meta dan marad u rtira. Ġużeppi kien l-uniku muzikant li l-Qriema aċċettaw bħala s-sostitut ta' ħatnu meta dan tal-aħħar ma setax jattendi għad-daqq u għall-kant liturġiċi fil-festa ta' San Ġorġ fit-23 ta' April 1918.


Ġużeppi kien wiehed mill-membri eletti biex jiffurmaw parti mill-Camera Degli Autori e Compositori di Musica Maltese fis-16 ta' Diċembru 1923. Ġużeppi tfaħħar bil-bosta minn Ulderico Rolandi li semma bi prominenza s-suċċess ta' Ġużeppi meta xogħol sinfoniku tiegħu kiseb it-tieni premju fil-kompetizzjoni internazzjonali li kienet organizzata mis-Società Santa Cecilia ta' Bolonja, l-Italja.

Ġużeppi Abdilla daħal membru fis-Socjetà tad-Duttrina Kristjana ta' Malta meta kellu qrib il-50 sena. Huwa kien inkorporat fil-25 ta' Diċembru 1929 u kien għalliem tal-katekizmu.

Huwa kien reliġjuż, raġel timidu, ta' ftit kliem u qalbu tajba ferm. Huwa kien marbut mir-regoli tal-ubbidjenza u l-umiltà li kien impona Dun (illum San) Ġorġ Preca u ried iżomm 'il bogħod mill-fama.

Huwa ma setax, galadarba soċju tal-MUSEUM, jikteb ismu fuq il-partituri tiegħu għalkemm kull min kien jafu kien jagħraf tajjeb il-kompożizzjonijiet tiegħu. Huwa ħalla warajh xogħlijiet mingħajr firma jew inkella bil-firma ta' ħaddiehor l-iktar tan-neputi tiegħu Ċensinu.

Pereżempju, Ġużeppi xandar il-kompożizzjoni tiegħu bl-isem Preludju Sinfonico Amor Patriæ billi ffirmi l-is-



MAESTRO Ġ. ABDILLA (Prof. Magion ©)

partiti kollha iżda neputih Ċensinu biddillu isimha għal Glory to Malta u ħassarlu ismu mill-partitura tiegħu ta' Direttur Muzikali, fl-okkażjoni taċ-Ċentinarju Pawlin fl-1960.

Ġużeppi kien għalliem tas-sistema tal-kuntrapunt u tal-armonija u fost l-istudenti kellu wkoll uħud li kisbu isem bħala Surmastrijiet tal-Banda u Kompożituri fosthom Ninu Azzopardi, Wistin Camilleri, Giuseppe Camilleri kif ukoll Lorenzo Galea.

Ġużeppi għex għal ħafna żmien f'37 Pjazza Fosos, iżda dan l-aħħar kellu r-residenza tiegħu f'50 Triq il-Konservatorju, ir-Rabat, Victoria, Għawdex. Huwa ddecieda li jitle' Għawdex biex jahrab mill-bumbardamenti fuq l-inħawi tal-Port il-Kbir matul it-Tieni Gwerra Dinjija u miet fir-Rabat, Victoria, fil-11 ta' April 1941. Huwa indifen fiċ-ċimiterju ta' Santa Marija fix-Xewkija, Għawdex.

Bibliografija:

Arkivju Knisja Arcipretali, il-Furjana, Magħmudijiet, Vol.3, 1867-1876, paġna 195, entry 296, 7.12.1871; 'Tifhir Lill Min Hakku', Malta Tagħna, 1,013, is-Sibt 4.8.1906, 2; Malta Tagħna (20.iv.1918); Ktieb ta' l-Inkorporazzjonijiet [tas-Socjetà tad-Duttrina Nisranija], Vol.I, No.666, mhux paġinat, Arkivju MUSEUM, Blata l-Bajda; Ulderico Rolandi, 'Musica e

Musicisti in Malta (Saggio Di Ricerche e Di Appunti Storici) Con Illustrazioni fuori testo' – Edizioni dell' Archivio Storico di Malta (Tipografia Raffaele Giusti, Livorno, 1932), kapitlu. IV; Registru Pubbliku Għawdex (PRG), Imwiet, Progressive No.180/1941; Avviżi Ċirkolari Segretarju Ġenerali, MUSEUM 13.4.1941; Robbie Mifsud Bonnici*, Musicisti Kompożituri Maltin u Għawdxin Tal-Bieraħ u Tal-Lum (1951) u Dizzjunarju Bio-Bijografiku Nazzjonali (DBBN) (1960); Librerja tal-Università ta' Malta, Archives and Rare Books Section, Harry Benjamin Formosa, Dictionary of Maltese National Biographies including foreigners connected with Malta or who died in and are buried in Malta (1962), Ms 262/5; Albert Storaċe f'Michael Schiavone, Maltese Biographies of the Twentieth Century (1997), paġna 1; Joseph Vella Bondin, Il-Muzika ta' Malta Fis-Sekli Dsatax u Għoxrin (2000), paġna 106 u The Great Maltese Composers. Historical Context, Lives and Works (2016), paġni 348-349 u 590. Ġużeppi Abdilla skont dawn il-kittieba, wiehed wara l-iehor fuq medda ta' sittin sena, twieled fl-1886 u miet fl-1944. Hajr lil Toninu Debattista, il-Furjana, 20.10.2006 u 28.11.2006, kif ukoll lil Maestro di Cappella Reverendu Salvo Galea, tas-Sliema, 1.8.2007, 28.9.2007, 5.10.2007 u 29.10.2007.